



**QORTI CIVILI  
PRIM'AWLA  
ONOR IMHALLEF ANNA FELICE**

**Illum 04 ta' Lulju, 2022**

**Rikors Guramentat Nru: 833/2019 AF**

**Alan Calleja u martu Diane Calleja**

**VS**

**Joseph Lia**

Il-Qorti:

Rat ir-rikors maħluf tal-atturi Alan Calleja u martu Diane Calleja, li permezz tiegħu wara li ġie premiss illi:

L-esponenti huma proprjetarji tal-fond *maisonette* bl-arja tiegħu bin-numru ufficcjali 4 bl-isem "Velmond" gja "Jemsond" fi Triq il-Parjan, Mosta. Il-konvenut huwa proprjetarju ta' *basement* garaxx formanti parti minn bini konsistenti f'*basement garages* fil-pjan terran u l-*maisonette* tal-esponenti fl-ewwel sular liema *basement* garaxx ghandu access minn Triq il-Farinal kantuniera ma' Triq il-Parjan, Mosta.

L-esponenti applikaw u ottjenew mal-Awtorità tal-Ippjanar permess għall-izvilupp tal-arja sovrastanti l-proprjetà tagħhom u dan għal bini ta' zewg appartamenti u tnehhija tal-*washroom* ezistenti u dan kif jidher mill-permess bin-numru PA/07604/18 "*Demolition of an existing washroom, construction of additional two apartments and introduction of a lift*" liema permess huwa anness u mmarkat bhala Dok. AC1.

L-esponenti qabel bdew ix-xogholijiet relattivi flimkien mal-perit Valerio Schembri inkarigat mil-attur, għamlu spezzjonijiet fil-fond tagħhom u dak sottostanti. Peress li l-fond proprjetà tal-intimat huwa parzjalment sottostanti l-fond tal-esponenti, l-esponenti talbu lill-intimat sabiex jaghtihom access halli l-istess perit Valerio Schembri ikun jista' jikkonkludi l-*condition report*.

L-esponenti bagħtu diversi ittri legali u saħansitra protest gudizzjarju bin-numru 158/2019 fl-ismijiet premissi u dan sabiex jitolbu access fil-proprjetà tal-intimat għal fini tal-istess *condition report*.

Il-konvenut mhux biss injora it-talba tal-esponenti izda fil-kontro-protest minnu prezentat, huwa baqa' jirrifjuta li jagħmel dan anzi ppretenda li primarjament izomm lill-esponenti responsabbli għal kull dannu u dan meta l-esponenti ma għamlu l-ebda xogholijiet fis-sit tagħhom u sussidjarjament talab illi jinghata *condition report* meta huwa ben konxju illi l-esponenti

jehtieg li jispezzjona l-fond tal-konvenut sabiex il-perit Valerio Schembri ikun jista' jiffinalizza l-*condition report*.

Bl-agir abbużiv u rragonevoli tal-konvenut, l-esponenti qed isofri danni u dan peress illi ma jistghux jibdew ix-xogholijiet ta' kostruzzjoni skond il-permess li huma ottjenew bin-numru PA/07604/18.

*Di più*, l-esponenti qed ikompli jsofri danni u dan stante illi l-haddiema minnu nkarigati sabiex jaghmlu x-xogholijiet *de quo*, ma jistghux jibdew l-istess xogholijiet minhabba l-pika tal-konvenut u ghalhekk l-esponenti qed isofri danni f'tibdil ta' prezzijiet li kienu gew maqbula kif ukoll ir-riskju illi l-istess haddiema ma jahdmux lill-esponenti minhabba xoghol iehor u danni konsistenti ukoll f'materjal oghla minn dak li kien originarjament pattwit.

L-esponenti qed jigu b'mod illegali, abbużivament u fuq bazi ta' pika, mcahnda milli jizviluppaw il-proprjetà taghhom u dan minghajr ebda raguni valida fil-ligi bil-konsegwenza li qed isofru danni u dan kif ser jigi pruvat waqt it-trattazzjoni ta' din il-kawza.

Intalbet din il-Qorti sabiex:

1. Tiddikjara illi l-esponenti ghandhom dritt jizviluppaw l-arja proprjetà taghhom skond il-permess PA/07604/18.
2. Tordna lill-konvenut sabiex jaghti access lill-esponenti jew lil Perit Valerio Schembri sabiex jirrelata l-*condition report* tal-blokka in kwistjoni.
3. Tiddikjara illi minhabba l-agir tal-konvenut, l-esponenti soffrew u qed isofru danni.
4. Tillikwida d-danni hekk sofferti u dan anke bin-nomina ta' periti nominandi skond il-kaz.
5. Tikkundanna lill-konvenut ihallas id-danni hekk likwidati minn din l-Onorabli Qorti.

Bl-ispejjez inkluzi dawk tal-protest gudizzjarju bin-numru 158/2019 kontra l-konvenut minn issa ngunt in subizzjoni.

Rat id-dokument anness.

Rat ir-risposta maħlufa tal-konvenut Joseph Lia, li permezz tagħha eċċepixxa illi:

L-esponent konvenut Joseph Lia ma għandu l-ebda oġġezzjoni għal kontenut ta' l-ewwel paragrafu tar-rikors tar-rikorrenti Alan Calleja (KI 432485M) u ta' martu Diane Calleja (KI 349586M).

L-esponent konvenut Joseph Lia jixtieq jiddikjara wkoll li ma jsib l-ebda oġġezzjoni jekk kemm-il-darba r-rikorrenti Alan Calleja (KI 432485M), martu Diane Calleja (KI 349586M), l-perit tagħhom, kif ukoll il-perit Joe Cassar, kif ukoll il-bennej kuntrattur John Vella, bil-miktub u dejjem kontra Garanzija Bankarja, jidhlu kollha kemm huma personalment responsabbli għat-tali żvilupp hekk propost mir-Rikorrenti Alan Calleja (KI 432485M), u martu Diane Calleja (KI 349586M), u li fuq kollox jiggarrantixxu dejjem kontra Garanzija Bankarja, li huma ser iwettqu t-tali żvilupp fil-proprjetà eżistenti tar-rikorrenti Alan Calleja (KI 432485M) u ta' martu Diane Calleja (KI 349586M) dejjem skond l-arti w is-sena w dejjem bla perikolu għall-interessi ta' terzi speċjalment dawk tal-esponent konvenut Joseph Lia u l-familja tiegħu.

L-esponent konvenut Joseph Lia jrid li barra r-rikorrenti Alan Calleja (KI 432485M), kif ukoll martu Diane Calleja (KI 349586M) kif ukoll il-perit tagħhom jkunu kollha kemm huma personalment responsabbli *IN SOLIDUM* għall-għemil ta' kull wieħed u waħda minnhom, l-esponent konvenut irid ukoll idaħhal ukoll fir-responsabilità anke lill-perit Joe Cassar kif ukoll lill-bennej kuntrattur John Vella peress li l-esponent konvenut Joseph Lia qed joġġezzjona bil-qawwa kollha għal fatt li r-rikorrenti Alan Calleja (KI 432485M), kif ukoll martu Diane Calleja (KI 349586M) kif ukoll l-Perit tagħhom sal-lum u dejjem sa fejn jaf hu, la r-rikorrenti Alan Calleja (KI 432485M), la l-mara tiegħu Diane Calleja (KI 349586M) u lanqas il-perit tagħhom għadhom ma ikkonsultawx:

- a) Lill-perit Joe Cassar li kien il-perit responsabbli għall-bini ta' dik il-blokka kollha eżistenti f'Triq il-Parjan, il-Mosta, fejn joqgħodu wkoll ir-rikorrenti Alan Calleja (KI 432485M) w martu Diane Calleja (KI 349586M); kif ukoll,
- b) Lill-bennej kuntrattur John Vella, li qabel l-1986, mhux biss kien xtara l-art, imma wkoll skava l-art u bħala bennej kien ukoll il-bennej u l-kuntrattur li kien responsabbli mill-bini ta' dik il-blokka kollha eżistenti f'Triq il-Parjan, il-Mosta, fejn joqgħodu wkoll l-istess Rikorrenti Alan Calleja (KI 432485M) w martu Diane Calleja (KI 349586M);
- c) Lill-assistent tal-bennej kuntrattur John Vella, li jiġi r-raġel tat-tifla tas-Sur John Vella.

Strutturalment, u dejjem skond kemm il-perit Joe Cassar, kif ukoll il-bennej kuntrattur John Vella, fuq il-proprjetà tar-rikorrenti Alan Calleja (KI 432485M) u martu Diane Calleja (KI 349586M) mhux suppost hemm *washroom* għax il-planki eżistenti ma humiex iddisinjati li jifilħu sular ieħor.

Kif taf ben tajjeb din l-Onorabbli Qorti, riċentament, l-istess rikorrenti Alan Calleja (KI 432485M) u martu Diane Calleja (KI 349586M) applikaw w ottenew mingħand l-Awtorità ta' l-Ippjanar permess għall-iżvillup ta' l-arja sovrastanti l-proprjetà tagħhom liema permess iġib in-numru PA/07604/18, ossija biex:<sup>1</sup>

*"Demolition of an existing washroom, construction of additional 2 apartments and introduction of a lift;"*

L-esponent konvenut Joseph Lia jixtieq jiġbed l-attenzjoni ta' din l-Onorabbli Qorti għall-fatt li l-istess rikorrenti Alan Calleja (KI 432485M) w martu Diane Calleja (KI 349586M) applikaw u ottjenew mingħand l-Awtorità ta' l-Ippjanar permess għall-iżvillup ta' l-arja sovrastanti l-propjetà tagħhom, dejjem skond

---

<sup>1</sup> Illi l-propjetà tar-Rikorrenti Alan Calleja (KI 432485 M) w ta' martu Diane Calleja (KI 349586 M) hija erbgha (4) "*Petite Fleur*" ġja "*Velmond*," Triq il-Parjan, il-Mosta

kemm il-perit Joe Cassar, kif ukoll il-bennej kuntrattur John Vella, ma jfissirx li għax l-Awtorità ta' l-Ippjanar tat il-permess għall-iżvilupp ta' l-arja sovrastanti l-proprjetà tagħhom, l-blokka bini tiflaħ għat-tali żvilupp.

Kif tgħallimna ben tajjeb din l-Onorabbli Qorti u dejjem skond KAPITOLU 552 - ATT DWAR L-IPPJANAR TAL-IŻVILUPP, l-oġġettiv tal-Awtorità ta' l-Ippjanar huwa ristrett ħafna, ossija:

*"Biex jipprovdi għall-ippjanar sostenibbli w il-ġestjoni ta' żvilupp u għat-twaqqif ta' Awtorità b'setgħat għal dak il-għan u għall-kwistjonijiet konnessi jew anċillari magħha."*

Fost affarijiet oħra, Artikolu 7 tal- Kapitolu 552 tal-Liġijiet ta' Malta jiddisponu:

*"(2)(ċ) Il-funzjonijiet tal-Awtorità jkunu....sabiex tiffacilita u tikkoordina l-proċess tal-għoti ta' permess għall-proġetti ta' interess komuni;*

*(3) L-Awtorità tista' wkoll teżercita dawk is-setgħat ta' kontroll fuq l-iżvilupp li jistgħu jiġu delegati lilha minn żmien għal żmien bil-miktub mill-Ministru f'isem xi dipartiment jew aġenzija tal-Gvern;*

*(5) L-Awtorità għandha tesegwixxi d-dmirijiet, il-funzjonijiet u rresponsabbiltajiet tagħha skont id-direzzjonijiet strateġiċi tal-Gvern li għandhom x'jaqsmu mal-ippjanar tal-iżvilupp....eċċ....."*

Għalhekk, idur kemm idur ma KAPITOLU 552 - ATT DWAR L-IPPJANAR TAL-IŻVILUPP, l-istess rikorrenti Alan Calleja (KI 432485M) u martu Diane Calleja (KI 349586M) għandhom jsibu li l-Awtorità ta' l-Ippjanar qegħdha hemm biss *"....għall-ippjanar sostenibbli w il-ġestjoni ta' żvilupp...."* u mhux biex tosserva:

- a) Jekk dik il-parti tal-blokka bini fejn l-istess rikorrenti Alan Calleja (KI 432485M) u martu Diane Calleja (KI 349586M) jixtiequ jiżviluppaw tiflaħx għall-piż addizzjonali jew le;

- b) Jekk fil-1986 u/jew qabel, il-perit Joe Cassar u l-bennej kuntrattur John Vella kienux iddisinjaw blokk bini li tista ssir maż-żmien skyscraper jew le;
- c) Jekk il-pedamenti tal-blokk bini eżistenti ġewx mibnija fuq il-ħamrija, eċċ jew le;
- d) Jekk il-bennej użax biżżejjed ħadid jew le;
- e) Jekk il-bennej żamx idu fir-rigward tas-siment jew le;
- f) Jekk fl-1986, il-bennej kienx jaf jaqra w jikteb; eċċ.

L-esponent konvenut Joseph Lia<sup>2</sup> jixtieq jiġbed ukoll għall-attenzjoni ta' din l-Onorabbli Qorti, li hu kien ġià ġie mwissi kemm-il-darba kemm mill-perit Joe Cassar stess kif ukoll mill-bennej kuntrattur John Vella li dik il-blokk bini fejn l-istess rikorrenti Alan Calleja (KI 432485M) u martu Diane Calleja (KI 349586M) jixtiequ jgħollu, ossija fuq erbgħa (4) "*Petite Fleur*" ġja "*Velmond*," Triq il-Parjan, il-Mosta, ma tiflahx għall xi sular addizzjonali.

Fi kliem ieħor, kemm il-perit Joe Cassar stess kif ukoll il-bennej kuntrattur John Vella dejjem sostenew li bil-permessi godda jew le, huma ddisinjaw u bnew blokk bini li tiflaħ idejalment sular, biss b'xi mod irnexxielhom jibnuha għal żewġ sulari għax dak li kienu tawhom l-Awtoritajiet f'dak iż-żminijiet.

Peress li ġià għaddew aktar minn 17-il sena, kemm il-perit Joe Cassar kif ukoll il-bennej kuntrattur John Vella setgħu faċilment ġew jaqgħu u jqumu minn kulħadd u jħallu kollox jgħaddi marriħ.

Minn naħa l-oħra, u kif ġià ġie surriferit, kemm il-perit Joe Cassar kif ukoll il-bennej kuntrattur John Vella, kienu ġa avżaw kemm il-darba anke lill-esponent konvenut Joseph Lia li jekk xi ħadd jażżarda jipprova jtella' sular ieħor, dik il-blokk bini żgur li tikkrolla.

---

<sup>2</sup> Illi l-proprjetà ta l-esponent konvenut Joseph Lia huwa Garage;

Bla preġudizzju għas-suespost, l-esponent konvenut jixtieq ifakkar lir-rikorrenti li għalkemm l-Awtorità ta' l-Ippjanar għandha s-setgħa li tagħti l-permess għall-iżvilupp ta' l-arja sovrastanti tal-proprjetà ta' l-esponent konvenut, l-istess Awtorità ta' l-Ippjanar timponi ċerti kundizzjonijiet li tinkludu anke protezzjoni biex id-drittijiet ta' terzi jiġu salvagwardjati.

L-Artikolu 72(1) ta' l-ATT DWAR L-IPPJANAR TAL-IŻVILUPP tal-Kap 552 jiddisponi hekk:

*"Il-Bord tal-Ippjanar ikollu s-setgħa li jagħti jew li jirrifjuta permess għall-iżvilupp. Kull approvazzjoni ta' permess għall-iżvilupp għandha tkun mingħajr preġudizzju għad-drittijiet ta' terzi persuni w bl-ebda mod m'għandha tikkostitwixxi jew tinftehem bħala garanzija favur l-applikant....Barra minn hekk fl-għoti ta' permess għall-iżvilupp, il-Bord tal-Ippjanar huwa intitolat li jimponi dawk il-kundizzjonijiet li jidhrulu xierqa."*

Barra minn hekk, l-Artikolu 1030 tal-Kap. 16 tal-Liġijiet ta' Malta jiddisponi hekk:

*"Kull min jagħmel użu ta' jedd tiegħu fil-qies li jmiss, ma jwegħibx għall-ħsara li tigri b'dan l-użu."*

Minn naħa l-oħra, l-Artikolu 1031 tal-Kap. 16 tal-Liġijiet ta' Malta jiddisponi hekk:

*"Izda, kull wieħed iwieġeb għall-ħsara li tigri bi htija tiegħu."*

Artikolu 1032(1) tal-Kap. 16 tal-Liġijiet ta' Malta jiddisponi hekk:

*"Jitqies fi htija kull min bl-egħmil tiegħu ma jużax il-prudenza, d-diligenza, w il-ħsieb ta' missier tajjeb tal-famija;"*

L-esponent konvenut Joseph Lia jixtieq jiġbed l-attenzjoni ta' din l-Onorabbli Qorti, li r-rikorrenti Alan Calleja u martu Diane Calleja, jafu li huma obbligati u fid-dmir sagrosant illi, abbażi tal-



prinċipji bażiljarji tal-*"BONUS PATER FAMILIAS"*<sup>3</sup> u tad-*"Duty of Care"*<sup>4</sup> li issa din id-duttrina tal-liġi komuni giet adottata *in toto*

<sup>3</sup> Illi fil-liġi Rumana, l-espressjoni *BONUS PATER FAMILIAS* (missier tajjeb tal-familja) tirreferi għal l-istandard ta' kura, simili għal dik tal-bniedem raġonevoli. Skond il-Kawża *"Peter Said vs Joseph Gauci,"* deċiża fit-28 ta' April 1987, mill-Onorevoli Imħallef Filletti Joseph A., l-Prim' Awla tal-Qorti Ċivili kienet iddeċidiet li:

*"...Id-depożitarju li skond il-Liġi Ċivili nostrli, għandu jiehu hsieb tal-haġa taht depożitu dags kemm jiehu ta' l-oġġetti fil-kustodja tiegħu. Barra minn dan, il-konvenut qua depożitarju li offra ruhu huwa nnifsu biex iżomm l-oġġetti fil-mori tal-kawża, kellu l-obbligu ta' Bonus Pater Familias li jiehu kura ta' l-oġġetti b'diligenza oghla....kif ikkontemplat l-Artikolu 2002(1)(a)...."*

<sup>4</sup> Ara Sottomissjonijiet Numru. 3/2009 *"Concetta Decelis u Jason Decelis vs. Il-Ministru tal-Ġustizzja w l-Intern u l-Avukat Ġenerali w id-Direttur Ġenerali Qrati tal-Ġustizzja w il-Kumissarju tal-Pulizija,"* deċiża mill-ONOR. IMĦALLEF RAYMOND C. PACE fis-Seduta tad-9 ta' Diċembru, 2010 fejn il-QORTI ĊIVILI PRIM' AWLA (ĠURISDIZZJONI KOSTITUZZJONALI) kienet id-deċidiet:

*"...Illi fil-kors tal-Indirizz tal-Imħallef sedenti lill-ġurati l-Qorti Kriminali ttrattat in extenso din il-linja defenzjonali w effettivament waslet għall-konkluzjoni li l-esponenti kellhom 'duty of care' fil-konfront ta' Bowdler u li għalhekk l-aġir tagħhom kien jissodisfa l-element doluż rikjest mil-Liġi fil-każ tar-reat ta' omiċidju volontarju, stante li l-aġir tagħhom kien jammonta għal reat...Illi però, wara li dik l-Onorabbli Qorti premettiet li l-Liġi Kriminali ma kinitx timponi dan id-dmir statutorju fuq l-esponenti rreferiet għal diversi awturi Ingliżi li jagħmlu referenza għal-Liġi Komuni Ingliża w irriteniet li l-Onorabbli Qorti Kriminali kienet interpretat korrettement l-import ta' dak li kienu qalu dawna l-awturi, b'referenza għal-Liġi Komuni Ingliża fir-rigward tan-nuqqas volontarju ta' persuna li għandha 'a duty of care' li tipprovi l-għajjnuna mehtieġa daqslikieku tali interpretazzjoni twettqet fir-rigward ta' disposizzjoni formanti parti mil-Liġi Kriminali Maltija w daqslikieku r-rikorrenti kellhom dan id-dmir statutorju meta sehħ dan il-każ fl-2001 impost mil-Liġi Kriminali Maltija.*

*Illi għalhekk jirriżulta li l-Onorabbli Qorti tal-Appell Kriminali għamlet referenza għall-awturi Ingliżi w anke Skoċċiżi w għall-Ġurisprudenza riżultanti mill-Common Law Ingliżi ċitata minn dawna l-awturi barranin u permezz tal-analoġija, nisslet regola ta' Liġi Penali applikabbli fil-kamp penali Malti w konsistenti fid-'duty of care' li l-esponenti allegatament kellhom fl-2001, meta sehħ dan il-każ w in oltre l-esponenti ġew ikkundannati għat-termini ta' priġunerija aktar 'il fuq imsemmija stante l-konferma tassentenza mogħtija mill-Onorabbli Qorti Kriminali w dan kollu bi preġudizzju gravi għar-rikorrenti w bi ksur pależ tal-massimu legali tan-"nullum crimen sine lege, nulla pena sine lege" w konsegwentement bi ksur tal-artikolu 39(8) tal-Kostituzzjoni w tal-Artikolu 7(1) tal-Konvenzjoni Ewropea dwar id-Drittijiet tal-Bniedem.*

*Illi fit-tieni lok u minghajr preġudizzju għas-suespost, jiġi rilevat li oltre l-fatt li s-sentenza riferita kellha l-effett li tintroduċi fil-Liġi Penali Maltija d-'duty of care' applikabbli fil-fattispeċi ta' dan il-każ b'analoġija mal-pozizzjoni legali Ingliża f'dan ir-rigward, b'danakollu din ir-regola tal-liġi ġdida giet applikata b'mod li toltrepassa l-parametri stabbiliti mill-Ġurisprudenza Ingliża stess. Difatti, kif jirriżulta mis-siltiet tal-pubblikazzjonijiet redatti minn awturi Ingliżi w Skoċċiżi, kwotati fl-imsemmija sentenza mogħtija mill-Onorabbli Qorti tal-Appell Kriminali, il-koll jittrattaw d-'duty of care' aktar 'il fuq imsemmi w jikklassifikawh fl-ambitu tal-kunċett Ingliż tal-*

u bla ebda riserva u għalhekk issa tiffirma parti mill-ligijiet ta' pajjizna, r-rikorrenti Alan Calleja u martu Diane Calleja jafu li huma obbligati u fid-dmir sagrosant illi jipproteġu anke l-interessi ta' terzi inkluż dawk ta' l-esponent konvenut Joseph Lia.

Kif tgħallimna ben tajjeb din l-Onorabbli Qorti, skond il-Kawża "Il-Pulizija vs. Agius Thomas," l-Qorti ta' l-Appell Kriminali (Inferjuri) kienet id-deċidiet hekk:<sup>5</sup>

*"....L-ewwel ipotezi li jikkontempla l-artikolu 25 tal-Kap. 10 (Xogħolijiet li jistgħu igibu xkiel jew periklu fit-toroq) hi dik ta' min, mingħajr liċenzja tal-Kummissarju tal-Pulizija, jibni jew jagħmel xi ħaġa fit-toroq li tista' ġgib xkiel jew perikolu jew inkomdu lill-pubbliku;*

*It-tieni ipotezi, li hija separata w distinta mill-ewwel waħda, tikkontempla s-sitwazzjoni fejn persuna, wara li tigi mwissija mill-Pulizija, tħalli bini jew opri oħra fi stat ta' tigrif jew ta' perikolu għan-nies jew għal ħwejjeġ ħaddieħor.*

*It-tieni ipotesi kontemplata fl-Artikolu 25 ma tirrikjedix li jkun hemm perikolu imminenti, iżda sempliċement titkellem dwar "perikolu;"*

*Il-kunċett ta' perikolu mhux suxxettibbli għal gradazzjoni; wieħed ma jstax jitkellem dwar ħafna perikolu, jew ftit perikolu, jew perikolu imminenti: jew hemm perikolu jew m'hemmx.*

*Mill-banda l-oħra, anke bl-użu tal-kelma "tigrif" hu evidenti li l-legislatur hawnhekk kien qed jikkontempla sitwazzjoni ta' perikolu attwali li jkun jeħtieġ l-intervent immedjat ta' xi ħadd, okkorrendo wara rikjam da parti ta' l-Awtorità Pubblika rappresentata mill-Pulizija.*

---

**'manslaughter' li huwa analogu għall-kunċett penali Malti ta' omiċidju involontarju.....**

<sup>5</sup> Deċiża fil-25 ta' Settembru 2001 mill-Onorevoli Mħallef De Gaetano Vincent - Reference: 95/2001/1

*Il-fatt li bini (jew struttura oħra) jista', bit-trapass taż-żmien, isir perikoluz ma jfissirx li hemm perikolu attwali; wara kollox kull bini jiddeterjora maż-żmien, u l-process ta' deterjorazzjoni jista' jkun wieħed mgħaġġel jekk jikkonkorru ċerti ċirkostanzi, bħal nuqqas ta' manutenzjoni jew xogħol magħmul ħażin, però wieħed ma jistax jitkellem dwar perikolu għall-fini tal-Artikolu 25 meta tali perikolu huwa definittivament fil-futur...."*

Kif tgħallimna ben tajjeb din l-Onorabbli Qorti, *"....għall-fini tal-Artikolu 25 tal-Kap. 10....,"* il-Qrati kienu kważi dejjem jiddeċiedu jekk fil-verità issa jeżistix perikolu jew le u/jew il-persuna jew persuni għandhomx il-*"....liċenzja tal-Kummissarju tal-Pulizija...."* jew le meta *"....jibni jew jagħmel xi ħaġa fit-toroq li tista' ġġib xkiel jew perikolu jew inkomdu lill-pubbliku...."*

Minn naħa l-oħra, u dejjem kif tgħallimna ben tajjeb din l-Onorabbli Qorti, wara numru ta' skandli u/jew incidenti gravissimi fejn kienu anke mietu nies innocenti minħabba l-aġir abbużiv u/jew traskuraġni ta' terzi, fl-2019, l-Awtoritajiet kompetenti fl-aħħar donnhom stembħu għad-disgrazzji li setgħu faċilment ġew evitati u fl-aħħar ħassew il-ħtieġa li jkunu introdotti numru ta' regolamenti godda dwar xogħolijiet ta' kostruzzjoni u/jew ta' skavar;

Din il-mossa saret qabel ma' l-Awtoritajiet kompetenti fl-aħħar waqqfu l-*"Awtorità Maltija għall-Bini w il-Kostruzzjoni;"*

Dejjem skond is-site ta' l-internet, il-Ministeru għat-Trasport, Infrastruttura u Proġetti Kapitali kien iddikjara li qed jabbozza liġi ġdida.<sup>6</sup>

Dejjem skond dan is-site ta' l-internet, ir-Regolamenti hekk proposti huma intenzjonati li jiżguraw li xogħol ta' skavar u ta' kostruzzjoni jitwettqu b'modi sikuri, kemm għall-ħaddiema fuq is-sit u anke għal partijiet terzi li jkunu involuti.

---

<sup>6</sup> **EMENDI PROPOSTI FL-AVVIŻ LEGALI 72/13**

[https://meae.gov.mt/en/Public\\_Consultations/MTI/Documents/EMENDI%20LN%2072%202013.pdf](https://meae.gov.mt/en/Public_Consultations/MTI/Documents/EMENDI%20LN%2072%202013.pdf)

Fost affarijiet oħra, l-ligi l-ġdida ser tispeċifika li qabel jibda xi xogħol ta' tħaffir u/jew xi xogħol ta' estensjoni w/jew xi xogħol ta' żvilupp ġdid, għandu jsir il-*GEOTECHNICAL STUDY*.

Fi kliem ieħor, il-ligi l-ġdida ser tispeċifika li qabel jibdew xi xogħolijiet, għandhom jsiru numru ta' studji ġeologiċi u ġeotekniċi.

Dejjem skond dan is-site ta' l-internet, ir-Regolamenti hekk proposti ser jimponu wkoll l-obbligu fuq il-perit li jissottometti *METHOD STATEMENT* anke meta jkun għadu mhux possibli li jinvestiga l-pedamenti.

Dejjem skond l-istess site ta' l-internet, il-*METHOD STATEMENT* jrid jinkludi wkoll anke l-*GEOTECHNICAL DESIGN REPORT*.

Il-perit li jhejji l-*GEOTECHNICAL DESIGN REPORT* irid jassumi rresponsabilità tal-kontenut u ta' l-implimentazzjoni tiegħu w jicċertifika l-pedamenti.

Fost affarijiet oħra, fil-*GEOTECHNICAL DESIGN REPORT*, il-perit irid jara minn qabel, it-tip ta' blat, il-gejometrija tal-blat, jekk il-blat għandux fissuri, l-*ISTRENGTH CHARACTERISTICS* tal-blat innifsu u kif qed jaħdem strutturalment il-bini tal-madwar.

Dejjem skond l-istess site ta' l-internet, issa, spiċċa ż-żmien fejn ma jsirx analiżi tal-blat u tal-bini eżistenti qabel il-bennej jibda' jaħdem.

Kif ġà ġie surreferit, l-blokka bini *in desamina* kienet inbniet qabel in-1986.

Skond per eżempju l-Perit Godfrey Vella Bonello, t-tip ta' konkrit li kien jintuża f'Malta f'dawk iż-żminijiet, barra li jiddependi minn diversi fatturi fosthom jekk hemmx umdità jew le, għandu "*LIFESPAN*" ta' 30 sena.

L-istess bennej kuntrattur John Vella kien ħass li ma kellux għalfejn joġġezzjona għall dak li kien qallu l-perit Godfrey Vella Bonello.

L-esponent konvenut Joseph Lia kien ġie infurmat minn ċerti periti li l-*Portland Cement* konkrit hekk użat hawn Malta u li ġià għandu aktar minn 30 sena huwa dejjem miżmum bħala ta' ċerta incertezza peress li proprjament għadda l-*"LIFESPAN"* tiegħu.

L-esponent konvenut Joseph Lia jixtieq ukoll jagħmel referenza għall-artikolu *"Recyclable materials in concrete technology: sustainability and durability"* miktub minn G. Moriconi tad-*"Department of Materials and Environment Engineering and Physics,"* Università Politecnica delle Marche, Ancona, ta' l-Italja, fejn jgħid illi:<sup>7</sup>

*"....Indeed, the science and technology to achieve a quantum jump in durability of concrete, in a costeffective way, is available to today's concrete technologists. It is necessary to take a preventive, rather than a remedial approach [Mehta 2001].<sup>8</sup> Modern reinforced concrete structures begin to deteriorate in 10 to 20 years or even less in some environments primarily because portland-cement concrete is highly crack-prone and, therefore, become permeable during service. In permeable concrete the embedded steel reinforcement corrodes readily which results in progressive deterioration of the structure...."*

Barra minn hekk, l-esponent konvenut Joseph Lia jixtieq jerga' jgħbed għall-attenzjoni tar-rikorrenti Alan Calleja (KI 432485M) u ta' martu Diane Calleja (KI 349586M), li huma jmisshom jafu wkoll li fuq dik il-blokka bini, ossija dik ta' Triq il-Parjan, il-Mosta, l-perit Joe Cassar kif ukoll il-bennej kuntrattur John Vella kienu xtraw planki minghand ditta li kienet taħdem biss planki ta' sular wieħed.

Barra l-użu ta' planki ta' sular wieħed biss, żgur li mill-1986 sal-lum, il-materjal hekk użat għall bini tal-blokka bini *in desamina*, sofra detorazzjoni u stress sostanzjali u dan speċjalment meta saru żewġ sulari minflok sular wieħed biss.

---

<sup>7</sup> [http://claisse.info/special%20papers/moriconi\\_full\\_text.pdf](http://claisse.info/special%20papers/moriconi_full_text.pdf)

<sup>8</sup> Mehta, P.K. 2001. *"Reducing the environmental impact of concrete,"* Concrete International, 23(10): 61-66.

Il-planki hekk użati huma tat-tip *prestress concrete* li barra li dejjem naqsu mill-potenzjalità u mill-qawwa tagħhom speċjalment mis-saħħa, peress li l-planki huma tal-1980's, żgur li l-planki għamlu żmienhom u li ma humiex fl-aħjar kundizzjoni.

Normalment, hafna mill-planki tal-1980's mhux biss kienu ta' sular wieħed biss imma kienu wkoll ta' kwalita inferjuri speċjalment meta wieħed jikkunsidra li kienu għadhom fil-bidu tal-produzzjoni tagħhom hawn Malta.

L-esponent konvenut Joseph Lia jixtieq jerga jgħbed għall-attenzjoni tar-rikorrenti Alan Calleja u ta' martu Diane Calleja li meta l-perit inkarigat mill-istess rikorrenti, u cioè l-perit Valerio Schembri kien ċempel lill-esponent konvenut Joseph Lia jew aħjar kemm il-perit Valerio Schembri kif ukoll l-esponent konvenut Joseph Lia kienu jċemplu lill xulxin, meta l-esponent konvenut Joseph Lia kien fakkar lill-perit Valerio Schembri li l-planki kienu għamlu żmienhom u li ma kienux magħmula għal kapaċità għaż-żvilupp bħal dik hekk proposta mill-istess rikorrenti Alan Calleja u mill-istess martu Diane Calleja, l-Perit hekk inkarigat mill-istess rikorrenti ma reġax ċempel lill-istess esponent konvenut.

Meta l-esponent konvenut Joseph Lia kien kellew lill ex-Ministru perit Charles Buhagiar fuq *garage* ieħor li hu għandu, l-istess perit Buhagar kien ordnalw biex jibdel is-soqfa tal-planki għax kienu għamlu żmienhom.

L-esponent konvenut Joseph Lia kien ukoll talab li kull dikjarazzjoni li l-istess rikorrenti Alan Calleja u martu Diane Calleja riedu jagħmlu, kif ukoll kull dikjarazzjoni li ried jagħmel l-istess perit Valerio Schembri, kellhom jkun in lineaw ma dak li dejjem sostnew l-istess Perit Joe Cassar kif ukoll mill-istess bennej kuntrattur John Vella.

Dan is-serħan tal-moħħ bil-miktub mingħand l-istess rikorrenti Alan Calleja w martu Diane Calleja kif ukoll mill-istess Perit Valerio Schembri qatt ma wasal għand l-istess esponent konvenut Joseph Lia.

L-esponent konvenut jixtieq jiġbed l-attenzjoni ta' l-istess rikorrenti u ta' l-istess Perit Valerio Schembri li skond il-Liġijiet ta' Malta mhux leċitu li wieħed jistaħba wara r-responsabbiltà ta' dak li jkun jidderigi x-xogħol, billi jgħid li hu obda d-direzzjonijiet li ġew lilu mogħtija.

L-esponent konvenut jixtieq jgħamel referenza għal-kawża "Arthur George Lambert et vs Anthony Buttigieg pro et noe et.," fejn il-Qorti Kummerċjali kienet iddeċidiet:<sup>1</sup>

*"....Huwa fil-ħtija kull min fl-egħmil tiegħu ma jużax il-prudenza, id-dilġenza w il-ħsieb ta' missier tajjeb tal-familja, w kull min ikun f'din il-ħtija, iwieġeb għall-ħsara li tigrri b'din il-ħtija tiegħu....Mhux leċitu li wieħed jistaħba wara r-responsabbiltà ta' dak li jkun jidderigi x-xogħol, billi jgħid li hu obda d-direzzjonijiet li ġew lilu mogħtija, meta jkun jaf li dik id-direzzjoni jew dak l-ordni mhux tajba w jistgħu jkunu ta' periklu wisq serju.*

*Ma hemm xejn inkompatibili bejn resposabbiltà kontrattwali u htija aquiliana.*

*Jista' jkun hemm delitt jew kwazi delitt anke f'materja ta' obligazzjonijiet konvenzjonali....Jekk minħabba l-egħmil li jagħti lok għad-danni xi ħadd imut, il-Qorti tista', flimkien mat-telf u spejjeż attwali ikkaġunati, tagħti lill-werrieta tal-mejjet id-danni, bħal fil-każ ta' nkapacità totali għal dejjem.*

*Jekk il-bicċa tal-ħsara li kull wieħed ikun ikkaġuna ma tkunx tista' tiġi stabbilita, min ikun bata l-ħsara jista' jitlob il-ħlas tal-ħsara kollha mingħand kull min irid minn dawk li jkun ħadu sehem fiha, wkoll jekk ilkoll jew xi uhud minnhom ma kienux imxew dolożament, bla preġudizzju tal-jedd tal-konvenut li jdur kontra l-ieħor jew l-oħrajn.*

*Il-Qorti tista' tqassam fuq kull wieħed li jkun ha sehem fil-ħsara s-somma meħtieġa għall-ħlas ta' l-istess ħsara, f'ishma ndaqs jew mhux indaqs skond iċ-ċirkostanzi, bla preġudizzju dejjem tal-jedd ta' dak li jbati l-ħsara illi jitlob il-ħlas tas-somma kollha mingħand kull min irid minnhom, u dawn lejħ għandhom ilkoll jiġu kkundannati IN SOLIDUM...."*

Barra minn hekk, u kif già gie surriferit, biex jkun hemm dan is-serħan tal-moħħ, l-esponent konvenut Joseph Lia kien ukoll talab lill-istess rikorrenti Alan Calleja u lill-istess martu Diane Calleja u lill-istess perit Valerio Schembri biex igibu garanzija bil-miktub mingħand l-istess perit Joe Cassar kif ukoll minn għand l-istess bennej kuntrattur John Vella li l-bħala bini eżistenti jista' jiflaħ dak il-piż kollu hekk propost mill-istess rikorrenti Alan Calleja u minn martu Diane Calleja kif ukoll mill-istess perit Valerio Schembri.

Kif già gie surriferit kemm-il-darba, l-Perit Joe Cassar innifsu kif ukoll il-bennej kuntrattur John Vella, kif ukoll l-assistent personali tal-kuntrattur John Vella, kienu talbu lill-esponent konvenut biex jitolbu lill-istess Rikorrenti u lill-istess Perit Valerio Schembri biex jagħmlu kuntatt magħhom.

Sa fejn jaf l-esponent konvenut Joseph Lia, għar-raġunijiet li jagħrfu biss ir-rikorrenti Alan Calleja u martu Diane Calleja u l-istess Perit Valerio Schembri, ma sarx kuntatt la mal-perit Joe Cassar, la mal-bennej kuntrattur John Vella u lanqas ma l-assistent personali tal-kuntrattur John Vella.

Għalhekk l-esponent konvenut Joseph Lia ma jistax jifhem għala r-rikorrenti Alan Calleja u martu Diane Calleja u l-istess perit Valerio Schembri qegħdin jippretendu li jinjoraw lil kullhadd u jabbużaw minn kullhadd u fuq kollox jippretendu lill kullhadd għandu joqgħod għar-rieda tagħhom meta kemm l-istess perit Joe Cassar, kif ukoll il-bennej kuntrattur John Vella u l-assistent personali tal-kuntrattur John Vella ma jridux joħorġu xi forma ta' garanzija li l-bini eżistenti jiflaħ il-piż addizzjonali hekk propost mir-rikorrenti u dan speċjalment meta mill-bidu nett, ossija mill-1986, dawn it-tlieta kemm-il-darba sostnew li l-bini li kienu bnew hemmhekk kien ser jikkrolla jekk xi hadd jażżarda jbini xi sular addizzjonali ma' dak già eżistenti.

Kif jgħid il-Malti, min tefa fil-borma jaf x'fijha l-borma.

Il-perit Joe Cassar, kif ukoll il-bennej kuntrattur John Vella u l-assistent personali tal-kuntrattur John Vella biss jafu eżattament



x'pedamenti hemm, x'tip ta' materjal użaw, x'hadid uza, x'tip ta' siment u konkret użaw, eċċ.

Prevoja kull nuqqas ta' garanzija minghand il-Perit Joe Cassar, kif ukoll minghand il-bennej kuntrattur John Vella u minghand l-assistent personali tal-kuntrattur John Vella, l-esponent konvenut Joseph Lia ma jistax jifhem għala r-ikorrenti Alan Calleja u martu Diane Calleja u l-istess Perit Valerio Schembri qegħdin jippretendu li l-istess esponent konvenut Joseph Lia qed jaġixxi b'mod abbużiv u rragonevoli meta qed jipprotegi l-interessi u l-proprjetà tiegħu stess.

Kif tgħallimna ben tajjeb din l-Onorabbli Qorti, skond is-sentenza "*Jane Spiteri vs. Nicholas Camilleri*,"<sup>9</sup> ċitata b'approvazzjoni mill-Qorti tal-Appell fis-sentenza "*Michael Debono et vs. Joseph Zammit et.*,"<sup>10</sup> u l-awtoritajiet l-oħra hemm ċitati b'approvazzjoni:

*"....Huwa prinċipju fundamentali illi min jeżerċita dritt li jispetta lilu ma jistax jitqies li f'dan l-eżerċizzju jkun responsabbli għall-ħsara li bħala konsegwenza jista' jbati haddieħor, in omagġ għall-massima QUI SUO IURE UTITUR, NON VIDETUR DAMNUM FACERE, bil-konsegwenza li d-dritt għar-rikors għall-protezzjoni tal-Qorti, huwa dritt li eżerċizzju tiegħu miċ-ċittadin ma għandu bl-ebda mod jiġi mxekkel...."*

Għalhekk prevja kull nuqqas ta' garanzija minghand il-Perit Joe Cassar, kif ukoll minghand il-bennej kuntrattur John Vella u minghand l-assistent personali tal-kuntrattur John Vella, l-esponent konvenut Joseph Lia jhoss li għandu kull dritt li jaġixxi għal-interessi personali tiegħu stess.

Wara kollox, jekk jikkrolla l-bini, u konsegwenza ta' hekk jikkrolla wkoll il-*garage* tal-esponent konvenut Joseph Lia minħabba l-aġir skorrett u abbużiv tar-rikorrenti Alan Calleja u ta' martu Diane Calleja u ta' l-istess Perit Valerio Schembri, min

---

<sup>9</sup> Deciża mill Prim' Awla tal-Qorti Ċivili fl-10 ta' Jannar 1992

<sup>10</sup> Deciża mill-Qorti tal-Appell fit-28 ta' Marzu 2014 – 1289/2007/1

ser iħallas għal xi mewt li tista' faċilment iseħh minħabba dan l-  
"incident sfortunat".

Prevjja kull nuqqas ta' garanzija mingħand il-perit Joe Cassar, kif ukoll mingħand il-bennej kuntrattur John Vella u mingħand l-assistent personali tal-kuntrattur John Vella, l-esponent konvenut Joseph Lia ma jistax jifhem għala sadanittant, ir-rikorrenti Alan Calleja u martu Diane Calleja qegħdin jippruvaw ipogġu lill-esponent konvenut Joseph Lia IN DOLO, CULPA w MORA għall-finijiet w effetti kollha tal-liġi.

L-esponent konvenut Joseph Lia jixtieq jiġbed l-attenzjoni ta' din l-Onorabbli Qorti, li r-rikorrenti Alan Calleja u martu Diane Calleja, jafu li huma obbligati w fid-dmir sagrosant illi, abbażi tal-prinċipji bażiljarji tal-"BONUS PATER FAMILIAS" u tad-"Duty of Care," r-rikorrenti Alan Calleja u martu Diane Calleja jafu li huma obbligati u fid-dmir sagrosant illi jipproteġu anke l-interessi ta' terzi inkluż dawk ta' l-esponent konvenut Joseph Lia.

Għal kull buon fini, l-esponent konvenut Joseph Lia jsostni:

- 1) Illi huwa ma kkawża l-ebda danni lir-rikorrenti Alan Calleja u lil martu Diane Calleja stante li huwa, ossija l-esponent konvenut Joseph Lia, dejjem aġixxa għall-ħarsien tad-drittijiet kemm tiegħu kif ukoll tal-familja tiegħu;
- 2) Illi peress li huwa kien ġustifikat li jaġixxi għall-ħarsien tad-drittijiet tiegħu, huwa ma għandux jiġi ritenut responsabbli għad-danni;
- 3) Illi ma hemmx danni x'jiġu likwidati; u
- 4) Illi huwa ma għandux jiġi kkundannat jħallas l-ebda danni stante li hu jista' jsofri danni jekk kemm-il-darba jikkrolla l-bini tar-rikorrenti, u konsegwenza ta' hekk jikkrolla wkoll il-*garage* ta' l-esponent konvenut Joseph Lia minħabba l-aġir skorrett u abbużiv tar-rikorrenti Alan Calleja u ta' martu Diane Calleja u ta' l-istess Perit Valerio Schembri;

- 5) Illi wara kollox minn ser iħallas għal xi mewt li tista' faċilment isseħ minħabba xi "incident sfortunat".

Għaldaqstant, u għar-raġunijiet suesposti, l-esponent konvenut Joseph Lia umilment jitlob lil din l-Onorabbli Qorti sabiex barra li tiċhad *in toto* it-talbiet tar-rikorrenti Alan Calleja u ta' martu Diane Calleja u dan bl-ispejjeż kollha kontra tagħhom, din l-Onorabbli Qorti jogħgobha:

- (1) Tiddikjara u tiddeċiedi illi ma jsirx bini ieħor qabel ir-rikorrenti Alan Calleja u martu Diane Calleja jgibu mingħand il-Perit Joe Cassar, kif ukoll mingħand il-bennej kuntrattur John Vella w mingħand l-assistent personali tal-kuntrattur John Vella garanzija anke dik bankarja li l-bini eżistenti jiflaħ il-piż addizzjonali hekk propost mir-rikorrenti Alan Calleja u martu Diane Calleja u dan speċjalment meta mill-bidu nett, ossija mill-1986, il-perit Joe Cassar, kif ukoll il-bennej kuntrattur John Vella u l-assistent personali tal-kuntrattur John Vella kemm-il-darba sostnew li l-bini li kienu bnew hemmhekk kien ser jikkrolla jekk xi ħadd jażżarda jbini xi sular addizzjonali ma' dawk già eżistenti;
- (2) Tiddikjara u tiddeċiedi illi r-rikorrenti Alan Calleja u martu Diane Calleja għandhom immedjatament jonoraw u jadempixxu l-obligazzjonijiet kollha minnhom preżunti ma' l-Awtorità ta' l-Ippjanar;
- (3) Tiddikjara u tiddeċiedi illi r-rikorrenti Alan Calleja w martu Diane Calleja sa issa aggixew IN DOLO, MORA w CULP għal finijiet w l-effetti kollha tal-liġi;
- (4) Tiddikjara u tiddeċiedi illi r-rikorrenti Alan Calleja w martu Diane Calleja u l-perit tagħhom għandhom jkun miżmuma personalment responsabbli għal kull dannu preżenti jew riżultanti;
- (5) Tiddikjara u tiddeċiedi illi r-rikorrenti Alan Calleja (KI 432485M), martu Diane Calleja (KI 349586 M), l-Perit tagħhom, kif ukoll il-Perit Joe Cassar, kif ukoll il-bennej kuntrattur John Vella, għandhom bil-miktub u dejjem kontra Garanzija Bankarja, jidhlu kollha kemm huma

personalment responsabbli għat-tali żvilupp hekk propost mir-rikorrenti Alan Calleja (KI 432485M), u martu Diane Calleja (KI 349586M), u li fuq kollox jiggerantixxu dejjem kontra Garanzija Bankarja, li huma ser jwettqu t-tali żvilupp fil-proprjetà eżistenti tar-rikorrenti Alan Calleja (KI 432485M) u ta' martu Diane Calleja (KI 349586M) dejjem skond l-arti u s-sena u dejjem bla perikolu għall-interessi speċjalment ta' l-esponent lonvenut Joseph Lia.

B'riżerva għal kull azzjoni oħra spettanti lill-esponent konvenut Joseph Lia, bl-imghax legali, u bl-ispejjeż hekk reklamati u li huma sa issa riservati, inklużi dawk tal-kontro-protest ta' l-esponent konvenut Joseph Lia kontra r-rikorrenti Alan Calleja (KI 432485M), u martu Diane Calleja (KI 349586M).

Bl-ispejjeż anke tal-preżenti.

Semgħet ix-xhieda prodotti.

Rat illi l-kawża tħalliet għas-sentenza.

Rat l-atti kollha tal-kawża.

Ikkunsidrat illi din hija azzjoni dwar dritt ta' żvilupp ta' arja sovrastanti garaxx u għad-danni. Mill-provi prodotti jirriżulta li din il-kawża kellha ssir peress illi l-konvenut irrifjuta li jagħti aċċess lill-perit tal-atturi sabiex ikun jista' jispezzjona l-garaxx li jinsab sottostanti l-proprjetà li jridu jiżviluppaw l-atturi.

Fl-1 ta' Frar 2019 l-atturi kisbu mingħand l-Awtorità tal-Ippjanar permess għad-demolizzjoni ta' *washroom* eżistenti u kostruzzjoni ta' żewġ appartamenti u installazzjoni ta' *lift* fuq il-proprjetà tagħhom.

L-atturi xehdu kif il-perit tagħhom spjegalhom li qabel setgħu jibdeu ix-xogħlijiet huwa ried jagħmel spezzjoni u sussegwentement ihejji rapport dwar il-kundizzjoni tal-garaxx li jinsab sottostanti l-proprjetà li l-atturi riedu jiżviluppaw. Dan il-garaxx huwa proprjetà tal-konvenut.

L-atturi spjegaw kif il-konvenut ma riedx li jikkoopera bl-ebda mod u allura l-ispezzjoni u rapport tal-perit ma setgħux isiru bil-konsegwenza li lanqas seta' jibda l-iżvilupp li jridu jagħmlu l-atturi.

Mir-risposta maħlufa tal-konvenut, li l-Qorti rriproduciet aktar `il fuq f'din is-sentenza u li hija xempju ta' kif m'għandhiex tigi redatta risposta guramentata u li fiha mhux inqas minn sittin paragrafu u anke talbiet, minkejja li ma jidhirx illi permezz tagħha qiegħed fil-fatt iressaq xi kontro talba, jirriżulta li huwa qed jinsisti li l-garaxx tiegħu ma jiflaħx għall-piż tal-iżvilupp propost. Huwa ried għalhekk illi biex jagħti l-permess tiegħu sabiex issir l-ispezzjoni tal-perit tal-atturi, l-atturi u kif ukoll il-perit u l-bennej inkarigati mill-bini tal-garaxx tiegħu fit-tmeninijiet, jidhlu responsabbli għall-ħsarat li jistgħu jiġu kkawżati mill-iżvilupp propost, inkluż permezz ta' garanzija bankarja.

Għal dak li għandu x'jaqsam mal-ewwel talba, din il-Qorti ma ssib l-ebda raġuni għalfejn din m'għandhiex tintlaqa' u dan anke fid-dawl tal-fatt illi l-konvenut ma ressaq l-ebda prova f'din il-kawża sabiex jissostanzja l-eċċezzjonijiet numerużi tiegħu.

Fuq ordni ta' din il-Qorti, l-ispezzjoni tal-garaxx tal-konvenut fil-fatt saret fil-mori ta' din il-kawża u allura jidher illi l-mertu tat-tieni talba attriċi huwa llum eżawrit.

Finalment, it-tielet, raba' u ħames talbiet attriċi għall-likwidazzjoni u ħlas ta' danni ma jistgħux jintlaqgħu fin-nuqqas ta' prova da parti tal-atturi tad-danni li jgħidu li sofrew minħabba l-aġir tal-konvenut.

Għalhekk u għal dawn ir-ragunijiet, din il-Qorti qiegħda taqta' u tiddeċiedi l-kawża billi filwaqt illi tiċhad l-eċċezzjonijiet tal-konvenut:

1. Tilqa' l-ewwel talba;
2. Tastjeni milli tiegħu konjizzjoni tat-tieni talba in kwantu li l-mertu tagħha huwa llum eżawrit;

3. Tiċhad it-tielet, raba' u ħames talba.

L-ispejjeż tal-kawża a karigu tal-konvenut.

IMHALLEF

DEP/REG